

Суу жаңыртуу Ала-Тоонун жылгасын,  
Талаа тыңшап торгойлордун ырдашын.  
Жаз жадырап, мен турамын сумсайып,  
Жазда неге келбей койдуң, кымбатым?  
Келчи, келчи, сүйөр болсоң, кымбатым.  
Жаркын гүлдөр жасалгалап кыр башын,  
Жай чыгарып табигаттын сымбатын.  
Жер жапжашыл, менин өңүм керсары,  
Жайда неге келбей койдуң, кымбатым?  
Келчи, келчи, сүйөр болсоң, кымбатым.  
Дарак тагып түркүн мөмө сыргасын,  
Суктандырды адамдардын кыйласын.  
Күтүп жүрсөм жүзүм камдап өзүңө,  
Күздө неге келбей койдуң, кымбатым?  
Келчи, келчи, сүйөр болсоң, кымбатым.  
Эки жүрөк бирин-бири тыңдасын,  
Эзилишип, элжирешип жыргасын.  
Керемет бар сенде кышты жай кылар,  
Келчи, келчи, кыш чилдеде, кымбатым.  
Келчи, келчи, сүйөр болсоң, кымбатым.